



ആകാശവാണി, തിരുവനന്തപുരം
പ്രാദേശിക വാർത്തകൾ

TIME: 12.30 PM

പ്രധാനവാർത്തകൾ

DATE: 23-09-2024

1. പ്രധാനമന്ത്രി നരേന്ദ്ര മോദി യു.എൻ പൊതുസഭയുടെ, ഉച്ചകോടിയെ ഇന്ന് ന്യൂയോർക്കിൽ അഭിസംബോധന ചെയ്യും.

2. സംസ്ഥാനത്ത് നിപ, നിയന്ത്രണവിധേയമെന്ന് ആരോഗ്യ മന്ത്രി വീണാ ജോർജ് ; ഇതുവരെയുള്ള പരിശോധന ഫലങ്ങൾ എല്ലാം നെഗറ്റീവ് ആണെങ്കിലും ജാഗ്രത തുടരുമെന്നും മന്ത്രി.

3. സംസ്ഥാനത്ത് അമീബിക് മസ്തിഷ്ക ജ്വരം ബാധിച്ച് യുവാവ് മരിച്ചു ; മുംബൈയിൽ നിന്നെത്തിയ വ്യക്തിയാണ് ചികിത്സയിലിരിക്കെ മരിച്ചത്.

4. കുട്ടികളുടെ അശ്ലീല ചിത്രങ്ങൾ പ്രചരിപ്പിക്കുന്നത് മാത്രമല്ല, സൂക്ഷിക്കുന്നതും കാണുന്നതും പോക്സോ നിയമ പ്രകാരം കുറ്റകരമാണെന്ന് സുപ്രീംകോടതി.

5. ശ്രീലങ്കയുടെ ഒൻപതാമത്തെ പ്രസിഡൻറായി നാഷണൽ പീപ്പിൾസ് പവർ പാർട്ടിയുടെ അനൂര കുമാര ദിസ നായകെ സത്യപ്രതിജ്ഞ ചെയ്ത് അധികാരമേറ്റു

6. സംസ്ഥാനത്ത് വ്യാപക മഴയ്ക്ക് സാധ്യതയെന്ന് കേന്ദ്ര കാലാവസ്ഥാ വകുപ്പ് ; ഏഴ് ജില്ലകളിൽ ഇന്ന് മഞ്ഞ ജാഗ്രത. കേരള-കർണ്ണാടക-ലക്ഷദ്വീപ് തീരങ്ങളിൽ മത്സ്യബന്ധനത്തിന് വിലക്ക്.

പ്രധാനമന്ത്രി - ന്യൂയോർക്ക്

പ്രധാനമന്ത്രി നരേന്ദ്ര മോദി യു.എൻ പൊതുസഭയുടെ, ഉച്ചകോടിയെ ഇന്ന് ന്യൂയോർക്കിൽ അഭിസംബോധന ചെയ്യും. ന്യൂയോർക്കിൽ കുവൈത്ത് കിരീടാവകാശി ഷെയ്ഖ് സബാഹ് അൽ ഖാലിദ് അൽ സബാഹുമായി അദ്ദേഹം ഉഭയകക്ഷി ചർച്ച നടത്തി. കൂടിക്കാഴ്ചയിൽ ഉഭയകക്ഷി ബന്ധങ്ങൾ ഉൾപ്പെടെയുള്ള വിവിധ വിഷയങ്ങൾ ഇരു നേതാക്കളും ചർച്ച ചെയ്തു. നേപ്പാൾ പ്രധാനമന്ത്രി കെ.പി ശർമ ഓലിയുമായും പ്രധാനമന്ത്രി ചർച്ച നടത്തി. ഇന്ത്യ-നേപ്പാൾ പങ്കാളിത്തത്തിന്റെ എല്ലാ മേഖലകളിലും സഹകരണം ശക്തിപ്പെടുത്തുന്നതിന് പരസ്പര താൽപ്പര്യമുള്ള കാര്യങ്ങൾ ഇരു പ്രധാനമന്ത്രിമാരും ചർച്ച ചെയ്തു.

പ്രധാനമന്ത്രി - ഇന്ത്യൻ സമൂഹം

രാജ്യത്തിന്റെ ഏറ്റവും ശക്തരായ ബ്രാൻഡ് അംബാസഡർമാരാണ് പ്രവാസികളെന്ന് പ്രധാനമന്ത്രി നരേന്ദ്രമോദി. ന്യൂയോർക്കിലെ ലോംഗ് ഐലൻഡിലുള്ള നാസാവു കൊളീസിയത്തിൽ ഇന്ത്യൻ സമൂഹത്തെ അഭിസംബോധന ചെയ്യുകയായിരുന്നു പ്രധാനമന്ത്രി. പ്രവാസികൾ രാജ്യത്തിന്റെ ദൂതന്മാർ ആണെന്നും അദ്ദേഹം പറഞ്ഞു. ബോസ്റ്റണിലും ലോസ് ഏഞ്ചൽസിലും രണ്ട് പുതിയ ഇന്ത്യൻ കോൺസുലേറ്റുകൾ തുറക്കുമെന്ന് പ്രധാനമന്ത്രി പ്രഖ്യാപിച്ചു.

നിപ - വീണാ ജോർജ്ജ്

സംസ്ഥാനത്ത് നിപ, നിയന്ത്രണവിധേയമെന്ന് ആരോഗ്യ മന്ത്രി വീണാ ജോർജ്ജ്. ഇതുവരെയുള്ള പരിശോധന ഫലങ്ങൾ എല്ലാം നെഗറ്റീവ് ആണ്. നിപ വൈറസ് വ്യാപനം നടക്കുന്ന മെയ് മുതൽ സെപ്റ്റംബർ വരെയുള്ള കാലയളവിൽ പ്രത്യേക ജാഗ്രത നിർദ്ദേശം നൽകിയിട്ടുണ്ട്. എംപോക്സ് സംബന്ധിച്ച് സൂക്ഷ്മമായ നിരീക്ഷണവും സർക്കാർ നടത്തുന്നുണ്ടെന്നും വീണാ ജോർജ്ജ് ഇടുകിയിൽ പറഞ്ഞു. പനം കള്ളിൽകൂടി രോഗം പകരുന്നതായി ചർച്ചകൾ ഉണ്ട്. ഇത് പൂർണ്ണമായി സ്ഥിരീകരിച്ചിട്ടില്ലെങ്കിലും ഇത്തരത്തിലുള്ള പരിശോധനകൾക്കായി കൂടിയാണ് കോഴിക്കോട് പ്രത്യേക സെൻറർ ആരംഭിച്ചതെന്നും മന്ത്രി പറഞ്ഞു.

അമീബിക് മസ്തിഷ്ക ജ്വരം

അമീബിക് മസ്തിഷ്ക ജ്വരം ബാധിച്ച് കാസർഗോഡ് സ്വദേശിയായ യുവാവ് മരിച്ചു. മുംബൈയിൽ നിന്നെത്തിയ യുവാവാണ് കണ്ണൂർ സ്വകാര്യ ആശുപത്രിയിൽ ചികിത്സയിലിരിക്കെ മരിച്ചത്.

എം എം ലോറൻസ്

അന്തരിച്ച സിപിഎം നേതാവ് എം എം ലോറൻസിന് സമൂഹത്തിൻ്റെ നാനാ തുറകളിൽ പെട്ടവർ അന്ത്യാഞ്ജലി അർപ്പിച്ചു. മുഖ്യമന്ത്രി പിണറായി വിജയൻ, മന്ത്രിമാരായ പി രാജീവ്, എം ബി രാജേഷ്, പാർട്ടി നേതാക്കളായ എം എ ബേബി, എളമരം കരീം ഉൾപ്പെടെയുള്ളവർ അന്ത്യാഞ്ജലി അർപ്പിക്കാൻ എത്തിയിരുന്നു. നിലവിൽ എറണാകുളം ടൗൺ ഹാളിൽ പൊതു

ദർശനത്തിന് വെച്ച ഭൗതികശരീരം വൈകിട്ടോടെ എറണാകുളം മെഡിക്കൽ കോളജിന് കൈമാറും.

ഗുണഭോക്താവ് (ഇൻട്രോ)

നരേന്ദ്രമോദി സർക്കാർ മൂന്നാം തവണയും അധികാരത്തിലെത്തി നൂറു ദിവസം പിന്നിടുമ്പോൾ വിവിധ പദ്ധതികളെ കുറിച്ച് ജനങ്ങളുടെ പ്രതികരണങ്ങളിലേക്ക്....

കണ്ണൂരിൽ നിന്നും എം വിജയൻ ആകാശവാണി വാർത്തകളോട്.

(വോയ്സ്)

സ്വച്ഛ് ഭാരത് - ലക്ഷദ്വീപ്

സ്വച്ഛ് ഭാരത്, സ്വച്ഛ് സാഗർ അഭ്യന്തര ഭാഗമായി ലക്ഷദ്വീപ് വനം പരിസ്ഥിതി വകുപ്പിന്റെ ആഭിമുഖ്യത്തിൽ വിവിധ ദ്വീപുകളിലായി തീരദേശ ശുചീകരണ പരിപാടികൾ സംഘടിപ്പിച്ചു. കവരത്തി ദ്വീപിൽ ആരംഭിച്ച ശുചീകരണ പരിപാടികൾ ലക്ഷദ്വീപ് സ്റ്റേറ്റ് നോഡൽ ഓഫീസർ നേതൃത്വം നൽകി. വനിതാ കുട്ടായ്കകൾ വിദ്യാത്ഥികൾ ഉൾപ്പെടെയുള്ളവർ ശുചീകരണ പ്രവർത്തികളിലും തുടർന്ന് നടന്ന മനുഷ്യ ചങ്ങലയിലും പങ്കാളികളായി.

സുപ്രീംകോടതി

കുട്ടികളുടെ അശ്ലീല ചിത്രങ്ങൾ സൂക്ഷിക്കുന്നതും കാണുന്നതും പോക്സോ നിയമ പ്രകാരം കുറ്റകരമാണെന്ന് സുപ്രീംകോടതി. കുട്ടികളുടെ ഇത്തരം വീഡിയോകൾ പ്രചരിപ്പിച്ചാൽ മാത്രമെ കുറ്റം ചുമത്താനാകൂവെന്നും വീഡിയോകൾ സൂക്ഷിക്കുന്നത് കുറ്റകരമല്ലെന്നും ഉള്ള മദ്രാസ് ഹൈക്കോടതി വിധി മറികടന്നാണ്

സുപ്രീംകോടതിയുടെ ഉത്തരവ്. ചീഫ് ജസ്റ്റിസ് ഡി വൈ ചന്ദ്രചൂഡ് അധ്യക്ഷനായ ബഞ്ചിൻറേതാണ് ഉത്തരവ്.

മന്ത്രി മുഹമ്മദ് റിയാസ്

ഐ ടി ജീവനക്കാർ നേരിടുന്ന ചൂഷണത്തിനെതിരെ കേന്ദ്ര സർക്കാർ ശക്തമായ നടപടി സ്വീകരിക്കണമെന്ന് മന്ത്രി പി.എ മുഹമ്മദ് റിയാസ്. പുനെയിൽ മരിച്ച എറണാകുളം സ്വദേശി അന്ന സെബാസ്റ്റ്യൻറെ വീട് സന്ദർശിച്ചശേഷം മന്ത്രി സമൂഹമാധ്യമത്തിൽ കുറിച്ചതാണിത്. അമിത ജോലി ഭാരമാണ് അന്നയുടെ മരണത്തിന് ഇടയാക്കിയതെന്ന് മാതാപിതാക്കൾ ആരോപിച്ചിരുന്നു.

പിയൂഷ് ഗോയൽ

കേന്ദ്ര മന്ത്രി പിയൂഷ് ഗോയലിന്റെ മൂന്ന് ദിവസത്തെ ഓസ്ട്രേലിയൻ സന്ദർശനത്തിന് ഇന്ന് തുടക്കം. 19 -ാമത് ഇന്ത്യ - ഓസ്ട്രേലിയ സംയുക്ത മന്ത്രിതല കമ്മീഷൻ യോഗത്തിൽ അദ്ദേഹം പങ്കെടുക്കും. ബുധനാഴ്ച നടക്കുന്ന യോഗത്തിൽ ഓസ്ട്രേലിയൻ വ്യാപാര - വിനോദ സഞ്ചാര മന്ത്രിയോടൊപ്പം ശ്രീ പിയൂഷ് ഗോയൽ സഹഅധ്യക്ഷത വഹിക്കും. നാളെ നടക്കുന്ന ഇന്തോ - പസഫിക് സാമ്പത്തിക ചട്ടകൂട് സംബന്ധിച്ച യോഗത്തിൽ അദ്ദേഹം വെർച്വലായി പങ്കെടുക്കും. ഒസ്ട്രേലിയൻ, ഇന്ത്യൻ കമ്പനികളുടെ സി ഇ ഒ മാരുമായും കേന്ദ്രമന്ത്രി കൂടിക്കാഴ്ച നടത്തും.

നെഹ്റു ട്രോഫി-ആലപ്പുഴ .. (ഇൻട്രോ)

ശനിയാഴ്ച നടക്കുന്ന നെഹ്റു ട്രോഫി ജലോത്സവത്തിന് മുന്നോടിയായി ചുണ്ടൻ വള്ളങ്ങൾ ഇന്നുമുതൽ പുനമടയിലെ ട്രാക്കിൽ പരിശീലന തുടച്ചിൽ ആരംഭിക്കും. ഒരുവട്ടം ട്രാക്കിൽ പരിശീലനം പൂർത്തിയാക്കിയതാണെങ്കിലും അവസാനത്തെ ഒരുക്കമെന്ന് നിലയിലാണ് ചുണ്ടൻ വള്ളങ്ങൾ പുനമടയിലേക്ക് എത്തുന്നത്.

വിശദാംശങ്ങളുമായി ആകാശവാണി ആലപ്പുഴ ജില്ലാ പ്രതിനിധി ആർ. രവികുമാർ.....

(വോയ്സ്)

മഴ

സംസ്ഥാനത്തുടനീളം വ്യാപക മഴയ്ക്ക് സാധ്യതയെന്ന് കേന്ദ്ര കാലാവസ്ഥാ വകുപ്പ്. എറണാകുളം, ഇടുക്കി, തൃശ്ശൂർ, കോഴിക്കോട്, കണ്ണൂർ, വയനാട്, കാസർഗോഡ്, ജില്ലകളിൽ ഇന്ന് മഞ്ഞ ജാഗ്രത പ്രഖ്യാപിച്ചു. കേരള- കർണ്ണാടക- ലക്ഷദ്വീപ് തീരങ്ങളിൽ നാളെ വരെ മത്സ്യബന്ധനത്തിന് വിലക്കേർപ്പെടുത്തി.

ബജറ്റ് സുറിസം... ഇൻട്രോ

കെ.എസ്.ആർ.ടി.സിയുടെ ബജറ്റ് സുറിസം സെല്ലിന്റെ ഭാഗമായി നടത്തുന്ന സർവീസുകൾ വൻ വിജയത്തിലേയ്ക്ക്. തൊടുപുഴ ഡിപ്പോയിൽ നിന്നും ഓണത്തോടനുബന്ധിച്ച് നടത്തിയ ഉല്ലാസ യാത്രാ സർവീസുകൾ എല്ലാം തന്നെ ജനപങ്കാളിത്തത്തോടെ വിജയകരമായപ്പോൾ ഡിപ്പോയ്ക്ക് മെച്ചപ്പെട്ട വരുമാനം നേടിക്കൊടുക്കാനും ഇത് സഹായകരമായി.

വിശദാംശങ്ങളുമായി ആകാശവാണി ഇടുക്കി ജില്ലാ പ്രതിനിധി രതീഷ് കൃഷ്ണി.....

(വോയ്സ്)

ശ്രീലങ്ക

ശ്രീലങ്കയുടെ ഒൻപതാമത്തെ പ്രസിഡൻറായി നാഷണൽ പീപ്പിൾസ് പവർ പാർട്ടിയുടെ അനൂര കുമാര ദിസനായകെ സത്യപ്രതിജ്ഞ ചെയ്ത് അധികാരമേറ്റു. പ്രസിഡൻറഷ്യൽ സെക്രട്ടേറിയറ്റിൽ ഇന്ന് രാവിലെയായിരുന്നു സത്യപ്രതിജ്ഞാ ചടങ്ങുകൾ. ആദ്യ റൗണ്ട് വോട്ടെണ്ണലിൽ ആർക്കും 50 ശതമാനം വോട്ട് ലഭിക്കാത്തതിനാൽ രണ്ടാം റൗണ്ടിലേക്ക് കടന്ന വോട്ടെണ്ണലിലാണ് അനൂരയെ വിജയിയായി പ്രഖ്യാപിച്ചത്. പ്രസിഡൻറായി തിരഞ്ഞെടുക്കപ്പെട്ട അനൂരയെ പ്രധാനമന്ത്രി നരേന്ദ്ര മോദി അഭിനന്ദിച്ചു.

ഷിരുർ

കർണാടകയിൽ ഷിരുരിൽ മണ്ണിടിച്ചിലിൽ കാണാതായ കോഴിക്കോട് സ്വദേശി അർജുനായുള്ള തെരച്ചിൽ പുരോഗമിക്കുന്നു. ഗംഗാവലി പുഴയിൽ നിന്നും അർജുന്റെ ലോറിയിലേതെന്ന് സംശയിക്കുന്ന കയർ ലഭിച്ചിട്ടുണ്ട്.

ആംഗ്യഭാഷാ ദിനം

ഇന്ന് അന്താരാഷ്ട്ര ആംഗ്യഭാഷാ ദിനം. ആംഗ്യഭാഷയുടെ പ്രാധാന്യത്തെക്കുറിച്ച് അവബോധം സൃഷ്ടിക്കുന്നതിനായാണ് എല്ലാ വർഷവും സെപ്റ്റംബർ 23ന് ദിനാചരണം

സംഘടിപ്പിക്കുന്നത്. കേന്ദ്രസർക്കാരിന് കീഴിലുള്ള ഇന്ത്യൻ ആംഗ്യഭാഷാ ഗവേഷണ പരിശീലന കേന്ദ്രം ഇന്ന് ന്യൂഡൽഹിയിൽ സംഘടിപ്പിക്കുന്ന പരിപാടിയിൽ കേന്ദ്രമന്ത്രി വീരേന്ദ്ര കുമാർ അധ്യക്ഷത വഹിക്കും.

ഓഹരി , സ്വർണം

ഓഹരി വിപണികൾ നേട്ടത്തോടെ വ്യാപാരം ആരംഭിച്ചു. ബോംബെ ഓഹരി വിപണി സൂചിക ,സെൻസെസ് 102 പോയിന്റ് ഉയർന്ന് 84,646 ലും, ദേശീയ ഓഹരി സൂചിക നിഫ്റ്റി 71 പോയിന്റ് നേട്ടത്തിൽ 25,861 ലും വ്യാപാരം പുരോഗമിക്കുന്നു.

സ്വർണ വിലയിൽ വർദ്ധന. ഗ്രാമിന് 20 രൂപ കൂടി 6,980 ഉം പവന് 160 രൂപ ഉയർന്ന് 55,840 ആണ് ഇന്നത്തെ വില.

RNU TVM